

رفعی اجمیری: ایک جواں مرگ افسانہ نگار

چھوٹوالال

اسٹنٹ پروفیسر، گورنمنٹ گریجویٹ کالج

پہلو، ٹونک، راجستھان۔ 304801

Mob: 9829827798

اردو افسانے کی ترویج و ترقی میں اجمیری (راجستھان) کے افسانہ نگاروں کا بھی اہم رول رہا ہے۔ یہاں بیسویں صدی کی تیسری دہائی میں اردو افسانہ نگاری اپنے شباب پر تھی۔ ایک طرف انگریزی افسانوں کے ترجمہ شائع ہو رہے تھے تو دوسری طرف طبع زاد افسانے بھی تخلیق کیے جا رہے تھے۔ راجستھان کے تناظر میں اجمیری ہی وہ صوبہ تھا جہاں سب سے پہلے اردو افسانہ نگاری کی جانب توجہ مبذول کی گئی۔ ابتدائی دور میں یعنی بیسویں صدی کی تیسری دہائی میں یہاں جو افسانہ نگار موجود تھے ان میں حیدر اجمیری، رفعی اجمیری، قیسی رامپوری، محمود الحسن بہار کوٹی، عبید اللہ قدسی، عرفان فضائی، معین زلفی وغیرہ کے نام خاص اہمیت کے حامل ہیں۔ ”راجپوتانہ میں اردو اصناف ادب میں لکھا ہے کہ،

”راجستھان میں افسانہ نگاری صحیح معنوں میں ۱۹۲۲ء سے ملتی ہے۔ جب

راجستھان میں بیسویں صدی کی تیسری دہائی میں باقاعدہ افسانے لکھے جا

نے لگے تھے۔ راقم نے حیدر اجمیری کے دو افسانے تلاش کئے ہیں جو

۱۹۲۲ء میں رسالہ ہزار داستان لاہور میں شائع ہوئے تھے۔ جن کے نام روز اور شمع دان، ہیں۔ یہ دونوں افسانے ابھی تک کی تحقیق کے مطابق راجستھان کے مطبوعہ قدیم افسانے ہیں۔ پروفیسر فیروز احمد صاحب نے ۱۹۲۵ء تک کے افسانوں کا ذکر اپنے مضمون ”آزادی سے قبل راجستھان میں اردو افسانہ“ (۲۰۱۲ء) میں کیا ہے۔ حیدر اجمیری کے بعد رفیعی اجمیری، قیسی رامپوری، ابو العرفان فضائی، الیاس رضوی اجمیری، معین زلفی (سبھی اجمیری) کے نام بتدریج لئے جاسکتے ہیں۔ جو دھپور میں عظیم بیگ، جے پور میں شہاب برنی، ستار جے پوری، مختار الرحمن راہی اور ممتاز شکیب، شانتا بالی، ایسے نام ہیں جنہوں نے ملکی سطح پر افسانوی ادب میں نام کمایا۔ ان کے علاوہ حامد رشید ٹوکی، حبیب کیفی، نذیر فتح پوری وغیرہ راجستھان کے افسانوی ادب میں معزز اور معتبر نام ہیں۔“

رفیعی اجمیری (1909-1939):، اپنے معاصرین افسانہ نگاروں میں ایک ممتاز شخصیت کے حامل تھے۔ رفیعی اجمیری جن کا اصل نام رفیع الدین صدیقی تھا، کے حالات زندگی صرف ایک ہی جگہ نظر آتے ہیں، وہیں سے چند سطور نقل کرنا چاہوں گا۔

”رفیعی اجمیری جن کا اصل نام رفیع الدین صدیقی تھا، ۱۹۰۹ء میں اجمیر میں پیدا ہوئے۔ اور عین عالم شباب میں ۱۹۳۹ء میں انتقال کر گئے۔ والد کا نام شیخ سلام الدین تھا۔ اجمیر کے ایک معزز گھرانے سے تعلق رکھتے تھے۔ بچپن سے ہی بہت ذہین تھے۔ مطالعہ کا شوق بہت تھا۔ اردو عربی فارسی انگریزی زبانوں پر عبور حاصل تھا۔ جب انہوں نے جولائی ۱۹۲۷ء میں رسالہ ”کیف“ جاری کیا تو ان کے برادران نے اس کی سخت مخالفت کی

تھی، جس کی وجہ سے رفیعی نے فضائی اجمیری اور قیسی رامپوری کو اس کی ذمہ داری سونپ دی تھی۔ صرف تیس سال کی زندگی میں انھوں نے ملک گیر پیمانے پر نہ صرف شہرت حال کی بلکہ اپنی تخلیقات کے ذریعہ مشاہیر ادب کو اپنا گرویدہ بنا لیا۔ اختر شیرانی، ان کے یار غارتھے، مجنوں گورکھپوری، نیاز فتح پوری، غلام رسول مہر، ساغر نظامی جیسی مشہور ادبی شخصیات سے ان کے تعلقات رہے۔ انھوں نے طبع زاد افسانے بھی لکھے، انگریزی ادب سے ترجمہ بھی کئے، اور انگریزی ناولوں کا ترجمہ بھی کیا۔“ ۲

حضرت نیاز فتح پوری نے رفیعی اجمیری کے لیے لکھا تھا،

”حضرت رفیعی اجمیری، اجمیر کے ایک ایسے معزز و بارسوخ خاندان سے متعلق ہیں جس کے افراد قدیم کی داستان تاریخ ہند میں ”زکاشی تابہ کا شان نیم گام ست“ کی داستان ہے۔ لیکن یہ خود اس کے دور انحطاط کی یادگار ہیں اور اس لئے بجائے سیف کے صرف قلم کے مالک ہیں۔“ ۳

اسی طرح ساغر نظامی نے ایک بار لکھا تھا،

”رفیعی ایک جوہر قابل تھا، جسے موت نے ہم سے چھین لیا۔ اس کے خطوط میں اس کا اسلوب صاف جھلک رہا ہے۔ یہ اسلوب جو ابوالکلام اور نیاز سے متاثر ہونے کا نتیجہ سہی لیکن خود بھی انفرادیت رکھتا ہے۔ رفیعی ایک بلند اور نازک حس کا مالک تھا۔ اس کے قلم میں رومانی ادب کی تخلیقی قوتیں تھیں۔ اگر وہ زندہ رہتا تو اردو ادب میں ایک بڑی شخصیت مصدق ہو جاتی۔“ ۴

رفیعی اجمیری، ترقی پسند تحریک سے پہلے کے افسانہ نگار ہیں۔ ان کی افسانہ نگاری پر تبصرہ کرتے ہوئے محمود الحسن بہار کوٹی لکھتے ہیں۔

”اس دور میں سب سے پہلے ہماری نظر رفیعی اجمیری مرحوم پر پڑتی ہے، یہ تیسرے دور کا پہلا افسانہ نگار بھی اب تک پہلے دور کے رنگ سے متاثر تھا۔ ان کے تمام ابتدائی افسانے نیاز اور ل، احمد کے رنگ کے مماثل ہیں لیکن آگے چل کر رفیعی نے اپنا جدا رنگ پیدا کر لیا جو صرف انہیں کے لئے مختص ہو کر رہ گیا تھا۔ حلاوت بیان اسلوب نگارش اور ہلکے مزاج کی چاشنی رفیعی کے افسانوں کی جان ہیں۔ ان کے افسانوں میں زندگی ہے اور ایسی اُجج جو مستقبل کے بلخار میں بھی ماند نہ پڑے گی۔ انہوں نے اپنے افسانوں میں تخلیقی مواد بھی پیش کیا ہے اور یہ مواد ان کے آخری زمانے کے بہترین افسانوں ”محبت کا بلاوا“، ”حسن مصلیٰ“ اور ”پتنگ کی جنگ“ میں ملتا ہے۔ ان افسانوں میں پہلی بار اصل حقیقت نگاری کی طرف ان کا قلم مڑا ہے۔“

رفیعی اجمیری کے افسانوی مجموعہ ”کہکشاں“ کے تعلق سے ڈاکٹر جمالی نے لکھا ہے،

”آپ کا افسانوی مجموعہ ”کہکشاں“ کے عنوان سے ۱۹۴۳ء میں ساقی بک ڈپو دہلی سے شائع ہوا تھا۔ جس میں ان کے تیس افسانے اور چار مضامین بھی شامل ہیں۔ راقم الحروف کے پیش نظر ”کہکشاں“ کا جو ایڈیشن ہے، اس پر سنہ اور مطبع کا نام نہیں ہے، لیکن شاہد احمد دہلوی، مدیر ساقی نے، ساقی بک ڈپو دہلی سے اس کو شائع کروایا تھا، اس کے اشتہار بھی انھوں نے اپنے رسالے میں دئے تھے۔ میرے پاس جو ”کہکشاں“ ہے اس پر رفیعی اجمیری مرحوم لکھا ہے، جس سے ظاہر ہوتا ہے کہ یہ ان کی وفات کے بعد شائع ہوا۔ اس میں تیس افسانے اور چار ادبی مضامین شامل ہیں ان کے عنوانات حسب ذیل ہیں،

وقفہ۔ بدگمانی۔ جاہل۔ ایک خطرناک غلطی، جرم تغافل، روشن آرا باغ

میں ایک دن۔ کارنمایاں۔ خدمتِ قوم۔ بے غرض خود غرضی۔ رات اور زلف کا افسانہ۔ سوئے مے خانہ آمدِ پیرما۔ داستانِ بلاکشاں نہ سنو۔ اگر تم اس سے محبت کرتے ہو تو کہ دو۔ محبت کا بلاوا۔ حسنِ مصطفیٰ۔ مٹھائی۔ ظریف کی بے چین روح (ڈرامہ) گھون کی لڑکی۔ موہن۔ دامِ فریب۔ بچوں کی تعلیم۔ جب نیند ترجمان ہو۔ عورت کی نفسیات۔ نہ تھا عشق از دیدار خیزد۔ عشق ازیں بسیار کرد است و کند۔ دین الہی۔ پتنگ کی جنگ۔ سڑ کی حکیم۔ مراق۔“ ۶

رفعی اجمیری کی شخصیت پر روشنی ڈالتے ہوئے، ان کے ہم عصر قلمی راہپوری نے لکھا تھا، ”رفعی نہایت ہی خوش فکر اور بڑے ہی ذہین تھے۔ نظم و نثر، تحریر و تقریر سب کے بادشاہ تھے۔ جیسی بے نظیر تحریر تھی ایسی ہی دلکش تقریر تھی۔ سامعین کو بالعموم خاموش ہی پایا ہے مگر یہ بلبل ہزار داستان جب چہکتا تو سحر گفتگو سے محفل مسرور ہو جاتی تھی۔ اس میں کچھ مبالغہ نہیں کر رہا ہوں جو لوگ مرحوم کی پرائیوٹ مجالس میں رہے ہیں وہ اس کی تصدیق کر سکتے ہیں۔ میں نے بڑے بڑے قابلوں کو اس سحر گفتار نوجوان کے مقابلہ میں گنگ پایا ہے۔ طبیعت میں شوخی و شرارت بھی بے حد تھی۔ اور زندہ دلی، خوش مزاجی اور شگفتہ گوئی کا تو یہ عالم تھا کہ بہت سے لوگ مرحوم کے پاس محض آتے ہی خوش وقتی کے لئے تھے۔ نیاز صاحب سے مرحوم کی خوبیاں پوچھے وہ بھی ان کے مداحین میں سے ہیں۔ حافظ اس قدر قوی تھا کہ پیش پا افتادہ و قابل فراموش باتوں سے لے کر دنیا کے اہم ترین امور تک یادداشت میں محفوظ تھے۔ ہر موضوع پر بول سکتے تھے۔ کمال کے ساتھ۔ فطرتاً جانی واقع ہوئے تھے۔ ٹریجڈی اور قنوطیت سے سخت متنفر تھے۔“ ۷

پروفیسر فیروز احمد رفیعی اجمیری کی افسانہ نگاری کے تعلق سے لکھتے ہیں،

”رفیعی اجمیری ان افسانہ نگاروں میں نہیں تھے جن کے ہاتھ میں تبلیغی نصاب تھا۔ یا جو اپنے مفید خیالات سے معاشرتی زندگی میں انقلابی تبدیلیوں کے خوگر تھے۔ ان کے یہاں سماجی اور عمرانی مسائل سے عمداً چشم پوشی کا اظہار ہوتا ہے۔ وہ نہ سیاست میں الجھتے ہیں اور نہ ہی اخلاقیات میں۔ وہ ایک عاشق ہیں جو اگر میدان غزل میں سرگرم عمل ہوتا تو اپنی شدید انفرادیت سے ایک کارنامہ انجام دیتا۔ مگر غزل کے اشعار کی ریزہ خیالی کی طرح ان کے افسانوں کے موضوعاتی سطح کا تعلق بھی روایتی غزل کے اسی غالب موضوع سے ہے جو عرف عام میں عشق کہلاتا ہے۔ اس عشق کے ہزار رنگ ہیں اور ہر رنگ جن کیفیات کا مظہر ہوتا ہے، رفیعی کے افسانے ان ہی کیفیات کے ترجمان ہیں۔ مثلاً ان کا افسانہ ”عورت کی نفسیات“، صرف اس بنیادی مسئلہ کے مختلف پہلوؤں سے متعلق ہے کہ محبت کے لئے جبر ضروری ہے یا نہیں۔“^۸

”رفیعی کے افسانوں کا عام مزاج حسن و عشق کے ان ہی فلسفیانہ نکات کا ترجمان ہے۔ وہ میاں بیوی کے آپسی رشتے ہوں یا عنفوان شباب کی سرحدوں کو چھوتے ہوئے نوجوان دلوں کے دکھتے ہوئے جذبات، رفیعی کی نظر ان سب پر محیط ہے۔ اس لئے ان کے افسانے زندگی اور سماج کو درپیش مسائل کا نہ کوئی حل پیش کرتے ہیں اور نہ ہی انھیں ان سے کوئی دلچسپی ہے۔ وہ سر تا پا رومانوی ہیں اور یہی رومان ان کے رگ و پے میں سرایت کئے ہوئے ہے۔ اس کا مزید ان کے افسانوں کی زبان سے بھی فراہم ہوتا ہے۔ جس طرح ان کے کردار زرق برق لباس میں ملبوس نظر

آتے ہیں، اسی طرح تشبیہات و استعارات نیز تراکیب سے سچی ان کی

زبان ہے۔‘۹

رفیعی اجمیری نے افسانوی ادب میں ملک گیر پیمانے پر شہرت حاصل کی تھی۔ لیکن افسوس اس بات کا ہے کہ راجستھان کے ہی لوگوں نے ان کو اور ان کی افسانہ نگاری کو بھلا دیا۔ نہ تو پرکونی تحقیقی کام ہوا اور نہ ہی راجستھان کے تحقیقی مقالوں میں ان کو جگہ دی گئی۔ آج ضرورت ہے کہ رفیعی اجمیری جیسے عظیم افسانہ نگار کی خدمات کو مکمل طور پر منظر عام پر لایا جائے۔ اور یہ خوش آئند بات ہے کہ دیر سے ہی سہی ڈاکٹر جمالی نے رفیعی اجمیری کی حیات اور ان کی افسانہ نگاری پر ایک ضخیم مستقل کتاب ”رفیعی اجمیری اور ان کی افسانہ نگاری“ کے عنوان سے شائع کی ہے۔ بلاشبہ یہ کتاب ”رفیعی شناسی“ کے لیے ایک مستند ماخذ کی حیثیت رکھتی ہے۔ رفیعی اجمیری کا شمار راجستھان کے اولین افسانہ نگاروں میں تو شمار ہوتا ہی ہے ساتھ ہی اردو افسانے کو راجستھان میں مقبول بنانے میں بھی انھوں نے اہم کردار ادا کیا تھا۔

☆☆☆

ماخذ۔

- ۱۔ راجپوتانہ میں اردو اصناف ادب: ایک جائزہ۔ ڈاکٹر شاہد احمد جمالی۔ راجپوتانہ اردو ریسرچ اکیڈمی، جے پور۔ ۲۰۲۱ء۔ ص ۱۷۵
- ۲۔ رفیعی اجمیری اور ان کی افسانہ نگاری۔ راجپوتانہ اردو ریسرچ اکیڈمی، جے پور۔ ۲۰۲۰ء۔ ص ۲۰
- ۳۔ چند دن لکھنؤ سے باہر، نیاز فتح پوری کا مضمون، نگار، فروری، ۱۹۳۰ء۔ لکھنؤ، ص ۷۷
- ۴۔ ماہنامہ ایشیا۔ میرٹھ (ساغر نظامی)۔ جنوری، ۱۹۴۲ء
- ۵۔ محمود الحسن بہار کوٹی... ایک تعارف۔ شاہد جمالی۔ راجپوتانہ اردو ریسرچ اکیڈمی، جے پور، ۲۰۱۹ء۔ ص ۷۶

۶۔ رفیعہ اجیری اور ان کی افسانہ نگاری۔ ڈاکٹر شاہد محمد جمالی۔ راجپوتانہ اردو ریسرچ اکیڈمی، بے

پور۔ ۲۰۲۰ء۔ ص ۳۱-۳۲

۷۔ ماہنامہ ساقی۔ دہلی۔ شاہد احمد دہلوی۔ مئی۔ ۱۹۴۱ء۔

۸۔ راجستھان میں اردو، ڈاکٹر فیروز احمد، براؤن بک پبلیشرز، دہلی۔ ۲۰۱۳ء۔ ص ۷۸،

۹۔ راجستھان میں اردو، ص ۸۰،